

– Tað er ivasamt, um libanski búskapurin kemur fyri seg aftur

(libanskur bankanevndarformaður)

SAMBAND
ÁRNI JOENSEN
FARTEKST@MAIL.KD
TLF 341800

ÚTLOND

Libanski búskapurin fullkomiliga oyðilagdur



Ísraelskir hermenn koma aftur til Ísraels í morgun eftir harðar bardagar við Hizbollah

Ísraelsku bumbu- og rakettálopini hava rakt Libanon so meint, at landsins búskapur kemur kanska ongantíð fyri seg aftur

LIBANON

Arni Joensen:
fartekst@mail.dk

Áhaldandi ísraelsk bumbu- og rakettálop í fjúrtan dagar hava oyðilagt so at siga allar býr, 80 prosent av øllum hovuðsvegunum, havnir, floghavnir, telefonstöðir, sjónvarpsstöðir, skúlar og sjúkrahús í Libanon. Tað fer at kosta minst seks milliardir krónur at umvæla samferðslukervið, men nógvar aðrar útreiðslur koma afturat.

– Avleiðingarnar fyri búskapin verða sera, sera ógvusligar, sigur

nevndarformaðurin í libanska BLC-bankanum, Shadi Karam, við BBC. Hann sigur, at álitið á libanska búskapin er bumbað í sor. Harafturat kemur, at útlendskir íleggjarar, útlendsk arbeiðsmegi, handilsfólk og ikki minst tey útlendsku ferðafólkini stungu í sekkin og flýddu av landinum, tá kriggið byrjaði, og at tað kann gerast torført at fáa tey at venda aftur.

– Tí er tað ivasamt, um búskapurin nakrantíð kemur fyri seg aftur, sigur Shadi Karam.

Libanski búskaparfrøðingurin Marwan Iskander sigur við BBC, at Libanon missir 3,6 milliardir krónur í inntøkum orsakað av krignum, men at tann búskaparligi missurin sum heild er umleið 12 milliardir krónur.

Undirnett Hizbollah

Í Ísrael eru fólk farin at

ótolnast eftir, at herurin ger av við Hizbollah, og fleiri halda, at átakið hevur tikið alt ov langa tíð. Summi vísa á, at í 1967 basti Ísrael herunum hjá Egyptalandi, Sýrialandi og Jordan eftir seks døgum. Nú eru meiri enn 14 dagar farnir, síðani Ísrael fór í hernað við Hizbollah, og so seint sum í gjár segði ein av teimum ovastu generalunum, at átakið kann taka ein mánað afturat.

Dagurin í gjár var eisini ein tann ringasti hjá ísraelska herinum nakrantíð, tá niggju ísraelskir hermenn lótu liv í bardøgum við Hizbollah-menn stutt norðan fyri markið. Nógvir aðrir vórðu særdir.

Í morgun vóru aftur harðir samanbrestir, og Hizbollah vísti, at rørslan er alt annað enn niðurbard, tí fleiri rakettir vórðu skotnar suður um markið uttan tó at gera stórvegis skaða.

Aftur fundur

Í dag er fundur í Malaysia um víðurskiftini í Miðeystri. Tað er tann asiatiski felagskapurin ASEAN, sum heldur fund, og millum lutakararnar er amerikanski uttanríkisráðharrin, Condoleezza Rice, ið kemur beinleiðis av fundinum í Rom í gjár.

Eygleiðarar í Kuala Lumpur vænta ikki, at Rice fer at fáa stuðul á fundinum í ASEAN, tí fleiri av limalöndunum kunngjørdur aftan á fundin í Rom í gjár, at tey krevja vápnahvild í Miðeystri beinanvegin.

Rættiliga óvæntað kunngjørdi íranska uttanríkisráðið í morgun, at landsins uttanríkisráðharrin, Manouchelr Mottake, fer at taka lut á fundinum í Malaysia. Tað er tó óvist, um hann fer at tosa við sín amerikanska starvsbróður.

STUTT SAGT

Oljuævintýr fær avleiðingar

Tekur grønlandska heima-stýrið ikki neyðug stig, kann eitt oljuævintýr í Vesturgrønlandi gerast ein marra fyri samfelagið. Tað sigur búskaparfrøðingurin Arne Rasmussen, sum starvast í Danske Bank.

– Er tað veruliga rætt, at nógva olja er undir vesturgrønlandska havbotninum, kann tað fáa sera óhepnar avleiðingar fyri grønlandska búskapin, sigur Arne Rasmussen við Politiken. Hann vísir á, at í øðrum londum, sum bráðliga hava fingið ein stóran oljuúdnáð, hevur tað víst seg, at lonarlagið í oljuvinnuni fer upp ígjøgnum, og at lonirnar í øðrum vinnumegna ikki at fylgja við. Tað ger, at ein stórir partur av arbeiðsmegini leitar sær í oljuvinnuna, og at tað almenna, sum eisini

fær nógvar pengar burtur úr oljunni, fer við hinari arbeiðsmegini. Tað kann í ringasta føri hava við sær, at aðrar vinnugreinar noyðast at gevast, sigur hann.

Arne Rasmussen sigur, at hetta hendi í Niðurlondum í sjevtíðunum, tá nógva olja bleiv funnin í niðurlandska partinum av Norðsjónum.

Búskaparfrøðingurin í Danske Bank mælir grønlandska heimastýrinum til at stovna ein olju-grunn, soleiðis sum Norveg og Alaska hava gjørt. Á tann hátt ber til at forða fyri, at ov nógvir pengar frá oljuvinnuni koma út í samfelagið, og samstundis hava londini pengar at standa ímóti við tann dagin, eingin olja er eftir í undirgrundini.

Kolera í Eystrasalti

Svensku heilsumyndugleikarnir ávara fólk ímóti at svimja í Eystrasalti, eftir at tveir menn í Blekinge hava fingið eitt sjáldsamt slag av sjúkuni kolera. Annar maðurin, sum er 80 ára gamal, bleiv so sjúkur, at hann mátti sendast í skundi á eitt sjúkrahús í Karlskrona. Kanningarnar vístu, at hann var smittaður av teirri sera sjáldsomu bakteríuni vibrio cholera, skrivar TT.

Rickard Eitrem, sum er serlækni í smittusjúkum, sigur seg ongantíð hava upplivað ein tilíkan

smittutilburð øll tey 33 árin, hann hevur starvast í sjúkrahúsverkinum. Kolerabakterian smittar ikki ímillum fólk, men ígjøgnum sár á kroppinum. Kemur sárið í vatn, sum bakterian er í, kann hon koma í sárið, og so verður persónurin smittaður.

Rickard Eitrem sigur, at kolerabakterian kann vera livshættislig, um hon kemur í blóðið, tí so fær viðkomandi blóðeitran. Men vandin er størstur hjá eldri fólk og fólkum við avmarkaðum mótstöðuføri, sigur hann.

Smuglarið avdúkað

Í USA hevur lögreglan avdúkað eitt smuglarið, sum tey seinastu árin hevur smuglað 25 tons av rúsevnum khat til USA.

Sambært lögregluni hava 44 fólk verið uppi í smuglingini, og 30 teirra sita nú í varðhaldi. Undir handtøkunum fann lögreglan fimm tons av

khat, ið verða hildin at vera góðar 10 milliúnir krónur verd á gotuni í teimum amerikonsku stórbýunum.

Tað er bannað at innflyta khat til USA, men hetta rúsevnið er vanligt í londum sum Etiopia, Somalia, Kenya og Jemen.